

643. МАГІЛА КАСЦЕНІЧА Ерафея Васілевіча (гіст.). Каля будынка школы.

Рускі вучоны ў галіне афтальмалогіі Е. В. Касценіч нарадзіўся 4.10.1854 г у в. Азёрная (былая в. Мужычок) Хоцімскага р-на. У 1883 г. скончыў Пецярбургскую ваенна-медыцынскую акадэмію. Доктар медыцынскіх навук (1887 г.), прафесар (1893 г.). У 1894—1900 гг. прафесар ваеннага шпіталя ў Варшаве, загадчык вочнай клінікі, дырэктар вочнай лячэбніцы ў Пецярбургу (1900—05 гг.). Дзякуючы яго хірургічнай аперацыі і лячэнню, быў вернуты зрок выдатнаму рускаму вучонаму Дз. І. Мендзялееву. На летніх канікулах бясплатна лячыў і рабіў хірургічныя аперацыі сялянам Магілёўскай і інш. губерняў. Асноўныя працы па афтальмалогіі. Удасканаліў шэраг афтальмалагічных аперацый. Памёр 24.12.1905 г.

У 1964 г. на магіле пастаўлены абеліск.

В. М. Удацьцоў.